

\Hindi

Japyatmaka Rahasyatrayanirupanam

ಜಪ್ಯಾತ್ಮಕ ರಹಸ್ಯತ್ರಯನಿರೂಪಣಂ

Document Information



Text title : Japyatmaka Rahasyatrayanirupanam

File name : japyAtmakarahasyatrayanirUpaNam.itx

Category : raama, rAmAnanda

Location : doc_raama

Author : rAmAnandAchArya

Proofread by : Mrityunjay Rajkumar Pandey

Description/comments : Rahasya Traya means the three main mantra of any lineage which is given by Acharyas

Latest update : June 20, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 20, 2024

sanskritdocuments.org

ಜಪ್ಯಾತ್ಮಕ ರಹಸ್ಯತ್ರಯನಿರೂಪಣಂ



ಸಂಜಪ್ಯಸ್ತಾರಕಾಖ್ಯೋ ಮನುವರ ಇಹ ತೈರ್ವಹ್ನಿಬೀಜಂ ಯದಾದೌ
ರಾಮೋಜ್ಞೇಪ್ರತ್ಯಯಾಂತೋ ರಸಮಿತಶುಭದಸ್ವಕ್ಷರಃ ಸ್ಯಾನ್ನಮೋಽನ್ತಃ .
ಮಂತ್ರೋ ರಾಮದ್ವಯಾಖ್ಯಃ ಸಕೃದಿತಿಚರಮಪ್ರಾನ್ವಿಷ್ಠೋ ಗುಹ್ಯಗುಹ್ಯೋ
ಭೂತಾಕ್ಷುಃ-
ತ್ಸಂಖ್ಯವರ್ಣಃ ಸುಕೃತಿಭಿರನಿಶಂ ಮೋಕ್ಷಕಾಮೈರ್ನಿಷೇವ್ಯಃ .. 1..

ಅಥ ಮಂತ್ರರಾಜರಹಸ್ಯಂ

ಮಂತ್ರಾಣಾಂ ವ್ಯಾಪಕಾನಾಂ ಭಗವತ ಇಹ ಚಾವ್ಯಾಪಕಾನಾಂತು ಮಧ್ಯೇ-
ತಿಶ್ರೇಷ್ಠೋ ವ್ಯಾಪಕಃ ಸ ಶ್ರುತಿಮುನಿಸುಮತಃ ಶಿಷ್ಯಮುಖ್ಯೈರ್ಗೃಹೀತಃ .
ನಿತ್ಯಾನಾಮಾಶ್ರಯೋಽಯಂ ಪರಿತ ಉರುಶುಭೋ ರಾಮಮಂತ್ರಃ ಪ್ರಧಾನಃ
ಪ್ರಾಪ್ತೋಽಥ ಪ್ರಾಪಕಶ್ಚ ಪ್ರಚುರತರಗುಣಜ್ಞಾನಶಕ್ತ್ಯಾದಿಕಾನಾಂ .. 2..
ಯಾವದ್ವೇದಾರ್ಥಭರ್ತು ಪ್ರಣವಿ ಜಗದುದಾಧಾರಭೂತಂ ಸಬಿಂದು
ಪ್ರವ್ಯಕ್ತಂ ರಾಮಬೀಜಂ ಶ್ರುತಿಮುನಿಗದಿತೋತ್ಪೃಷ್ಟಷಡ್ವ್ಯಾಪ್ತಿಭೇದಂ .
ರೇಫಾರೂಢಿಮೂರ್ತಿ ಪ್ರಚುರತರಮಹಾಶಕ್ತಿ ವಿಶ್ವೋನ್ನಿದಾನಂ
ಶಶ್ವತ್ಸಂರಾಜತೇ ಯದ್ವಿವಿಧಸಕಲಸಂಭಾಸಮಾನಪ್ರಪಂಚಂ .. 3..
ತತ್ರಾದ್ಯೇನ ಪದೇನ ರೇಣ ಭಗವಾನ್ ಸೀತಾಪತಿಃ ಪ್ರೋಚ್ಯತೇ
ಶ್ರೀರಾಮ ಜಗತಾಂ ಗುಣೈಕನಿಲಯೋ ಹೇತುಶ್ಚ ಸಂರಕ್ಷಕಃ .
ತಚ್ಛೇಷೀ ಪದತೋಽಪ್ಯತೋ ಭಗವತೋಽನನ್ಯಹತೇಷತ್ವಕಂ
ವ್ಯಾವೃತ್ತಿಸ್ತು ಸುರಾಂತರಾದಿಗತಸತ್ತಚ್ಛೇಷತಾಯಾ ಮುಹುಃ .. 4..
ಪಿತಾಪುತ್ರತ್ವಸಂಬಂಧೋ ಜಗತ್ಕಾರಣವಾಚಿನಾ .
ರಕ್ಷ್ಯ ರಕ್ಷಕಭಾವಶ್ಚ ರೇಣ ರಕ್ಷಕವಾಚಿನಾ .. 5..
ಶೇಷಶೇಷಿತ್ವಸಂಬಂಧಶ್ಚತುರ್ಥ್ಯಾ ಲುಪ್ತಯೋಚ್ಯತೇ .
ಭಾರ್ಯಾ ಭರ್ತೃತ್ವಸಂಬಂಧೋಽಪ್ಯನನ್ಯಹತ್ವವಾಚಿನಾ .. 6..
ಅಕಾರೇಣಾಪಿ ವಿಜ್ಞೇಯೋ ಮಧ್ಯಸ್ಥೇನ ಮಹಾಮತೇ .
ಸ್ವಸ್ವಾಮಿಭಾವಸಂಬಂಧೋ ಮಕಾರೇಣಾಥ ಕಥ್ಯತೇ .. 7..
ಆಧಾರಾಧೇಯಭಾವೋಽಪಿ ಜ್ಞೇಯೋ ರಾಮಪದೇನ ತು .

ಸೇವ್ಯಸೇವಕಭಾವಸ್ತು ಚತುರ್ಥ್ಯಾಂ ವಿನಿಗದ್ಯತೇ .. 8..
 ನಮಃ ಪದೇನಾಖಂಡೇನ ತ್ವಾತ್ಮಾತ್ಮೀಯತ್ವಮುಚ್ಯತೇ .
 ಷಷ್ಠ್ಯಂತೇನ ಮಕಾರೇಣ ಭೋಗ್ಯಭೋಕ್ತೃತ್ವಮಪ್ಯುತ .. 9..
 ಜ್ಞಾನಾನಂದಸ್ವರೂಪೋಽವಗತಿಸುಖಗುಣೇ ಮೇನ ವೇದ್ಯೋಽಣುಮಾನೋ
 ದೇಹಾದೇರಪ್ಯಪೂರ್ವೋ ವಿವಿದಿತವಿವಿಧಸ್ತತ್ತ್ವಿಯಸ್ತತ್ಸಹಾಯಃ .
 ನಿತ್ಯೋ ಜೀವಸ್ವತೀಯೇನ ತು ಖಲು ಪದತಃ ಪ್ರೋಚ್ಯತೇ ಸ್ವಪ್ರಕಾಶೋ
 ಜಿಜ್ಞಾಸೂನಾಂ ಸದೇತ್ಥಂ ಶುಭನತಿಸುಮತೇ ಶಾಸ್ತ್ರವಿತ್ಸಜ್ಞನಾನಾಂ .. 10..
 ಮವಾಚ್ಯೋಽಹಂ ವಾಚ್ಯಾಯ ಶೇಷಭೂತೋಽಸ್ಮಿ ಸರ್ವದಾ .
 ಇತೀತ್ಥಮೇವ ಬೋಧ್ಯೋ ಜ್ಞೈರ್ವಾಕ್ಯಾರ್ಥಸ್ತದ್ವಿವಿತ್ಸಯಾ .. 11..
 ರಾಮಾಯೇತಿ ಚತುರ್ಥೇನ ಶ್ರಿಯಾ ದೇವ್ಯಾಸ್ತು ಸರ್ವದಾ .
 ಚೇತನಾಽಚೇತನಾನಾಂಚ ರಮಣಾಶ್ರಯತೇರ್ಯತೇ .. 12..
 ಸ ಸರ್ವವಿಧಬಂಧುತ್ವಂ ಸರ್ವಪ್ರಾಪ್ಯತ್ವಮೇವ ಚ .
 ಸರ್ವಪ್ರಾಪಕತಾ ತೇನ ತಥಾ ಚೋಭಯಲಿಂಗತಾ .. 13..
 ಉಚ್ಯತೇ ತತ್ಪದೇನೈವ ಸಚ್ಚಿದಾನಂದರೂಪತಾ .
 ಯಾವದ್ವಿಭೂತಿನೇತ್ಯತ್ವಂ ಶ್ರೀರಾಮಬ್ರಹ್ಮಣೋ ಮತಂ .. 14..
 ರಾಗಾದಿಕಾರಣೇ ಬಂಧೌ ತೇನೈವ ವಿನಿವರ್ತ್ಯತೇ .
 ಬಂಧುತ್ವಪ್ರತಿಪತ್ತಿಶ್ಚ ಭಾಸಮಾನಾ ವಿಚಾರತಃ .. 15..
 ತಚ್ಚತುರ್ಥ್ಯಾ ಸ್ವಾನುರೂಪಕೈಂಕರ್ಯಪ್ರಾರ್ಥನೋಚ್ಯತೇ .
 ವಿಷಯಾಂತರಸೇವಾಪಿ ಪ್ರಾಪ್ತಾ ಸಾ ವಿನಿವರ್ತ್ಯತೇ .. 16..
 ಪದೇನ ನೇನಾತ್ರ ತು ಪಂಚಮೇನ ಪ್ರಕಥ್ಯತೇಽಥೋ ತದನನ್ಯಶೇಷತಾ .
 ಹೇಯಂ ತದನ್ಯಾರ್ಥಮಪಿ ಸ್ವತಂತ್ರತಾ ನಿವರ್ತ್ಯತೇಽತಃ ಸತತಂ ಸ್ವಕೀಯಾ .. 17..
 ಪದೇನ ಷಷ್ಠೇನ ಮ ಇತ್ಯನೇನ ಸ್ವಸ್ವಾಮ್ಯನನ್ಯಾಹಕಶೇಷತಾಽಪಿ .
 ಸಮುಚ್ಯತೇ ಚೇತನವಾಚಿನಾ ತು ತತ್ಕಿಂಕರತ್ವೈಕಫಲತ್ವಮೇವ .. 18..
 ಉಪಾಯಾರ್ಥಪರೇಣಾಸಾವಖಂಡನಮಸೋಚ್ಯತೇ .
 ಉಪಾಯೋ ಹಿ ಮವಾಚ್ಯಸ್ಯ ರವಾಚ್ಯೋ ರಾಮ ಏವ ಸಃ .. 19..
 ಬೀಜೇನೈವಾಥ ಜೀವಸ್ಯ ಸ್ವರೂಪಂ ಪ್ರತಿಪಾದ್ಯತೇ .
 ರಾಮಾಯೇತಿ ಪರಸ್ಯಾಪಿ ಚತುರ್ಥ್ಯಾ ತತ್ಪಲಸ್ಯ ಚ .. 20..
 ಉಪಾಯಸ್ಯ ತ್ವಖಂಡೇನ ನಮಃ ಖಂಡೇನ ಚೋಚ್ಯತೇ .
 ಸಖಂಡೇನ ಮಕಾರೇಣ ಷಷ್ಠ್ಯಂತೇನ ವಿರೋಧಿನಃ .. 21..
 ತಾತ್ಪರ್ಯಾರ್ಥೋ ಶೇಷವೇದಶಾಸ್ತ್ರಾಭಿರುಚಿಸಂಶ್ರಯಃ .
 ವಾಕ್ಯಾರ್ಥಃ ಪ್ರಾಪ್ಯಸಂಬಂಧಿಸ್ವರೂಪಾಭಿನಿರೂಪಣಂ .. 22..
 ತಾರಕಸ್ಯ ಪ್ರಾಧಾನಾರ್ಥಸ್ವಸ್ವರೂಪನಿರೂಪಣಂ .

ಸಂಬಂಧಸ್ವಾನುಸಂಧಾನಮನುಸಂಧ್ಯರ್ಥ ಇಷ್ಟತೇ .. 23..

ಅಥ ಮಂತ್ರರತ್ನರಹಸ್ಯಂ

ಉಕ್ತೇ ತ್ವಂ ತಾರಕಾರ್ಥಂ ತು ದ್ವಯಾರ್ಥಃ ಪ್ರತಿಪಾದ್ಯತೇ .
 ವಿಮತ್ಸರಾಃ ಪ್ರಪಶ್ಯಂತು ಪ್ರಗೃಹ್ಣಂತವಯಂತು ಚ .. 24..
 ಶ್ರೀರಾಮದ್ವಯಮಂತ್ರಮದ್ಭುತತಮಂ ವಾಕ್ಯದ್ವಯಂ ಷಟ್ಪದಂ .
 ಬಾಣಾಕ್ಷಿಪ್ರಮಿತಾಕ್ಷರಂತು ಖಲು ವಿದ್ಧಿ ತ್ವಂ ದಶಾರ್ಥಾನ್ವಿತಂ .. 25..
 ಯುಕ್ತಂ ತತ್ತಿಪದ್ಯೆಸ್ತು ತತ್ರ ಸುಮತೇ ಪೂರ್ವಂ ಶುಭಸ್ವಾಸ್ವದಂ .
 ವಾಕ್ಯಂ ಪಂಚದಶಾಕ್ಷರಂ ತದನು ದಿಗ್ವರ್ಣಾತ್ಮಕಂ ತೂತ್ತರಂ .. 26..
 ಸರ್ವಾಧೀಶೇಶ್ವರಸ್ಯಾಪ್ತೇಹೇತುರತ್ರಾಭಿಧೀಯತೇ .
 ಸೀತಾ ಪುರುಷಕಾರಾರ್ಥಾ ಶ್ರೀತ್ಯನೇನ ಪದೇನ ತು .. 27..
 ಮತಾ ಮುರುಷಕಾರಸ್ಯ ನಿತ್ಯಸಂಬಂಧ ಉಚ್ಯತೇ .
 ರಾಮಚಂದ್ರೇತಿ ಪದತೋ ವಾತ್ಸಲ್ಯಾದಿಗುಣಸ್ಯ ಚ .. 28..
 ಚರಣಾವಿತ್ಯನೇನೈವ ವಾತ್ಸಲ್ಯಾದಿಕಸೀತಯೋಃ .
 ವಿಲಕ್ಷಣಸ್ಯ ದಿವ್ಯಸ್ಯ ವಿಗ್ರಹಸ್ಯಾಶ್ರಯಸ್ಯ ಚ .. 29..
 ಶರಣೇತಿಪದೇನೈವೋಪಾಯಸ್ತದ್ವಿಗ್ರಹೋ ಬುದ್ಧಿಃ .
 ಉಪಾಯಾಧ್ಯವಸಾಯಸ್ತು ಪ್ರಪದ್ಯ ಇತಿ ವರ್ಣ್ಯತೇ .. 31..
 ಪ್ರಾಪ್ಯಂ ಮಿಥುನಮೇವೇತಿ ಶ್ರೀಮತೇ ಪದತೋ ಮತಂ .
 ರಾಮಚಂದ್ರೇತಿ ಪದತಃ ಸ್ವಾಮಿತ್ವಂ ಪ್ರತಿಪಾದ್ಯತೇ .. 31..
 ವಿಭಕ್ತಯಾಯೇತಿಪದತಃ ಶೇಷವೃತ್ತಿರ್ಮಹಾತ್ಮಭಿಃ .
 ವಿರೋಧಿನೋ ನಿರಾಸಸ್ತು ನಮಃ ಪದೇನ ವರ್ಣ್ಯತೇ .. 32..
 ತಾತ್ಪರ್ಯಾರ್ಥೋಽಸ್ಯ ವಿಜ್ಞೇಯ ಆಚಾರ್ಯರುಚಿಸಂಶ್ರಯಃ .
 ವಾಕ್ಯಾರ್ಥೋ ಮಂತ್ರರತ್ನಸ್ಯ ತ್ವಥ ನಿರ್ಣೀಯತೇ ಬುದ್ಧಿಃ .. 33..
 ಪ್ರಾಪ್ಯಪ್ರಾಪಕಸಂಬಂಧಸ್ವರೂಪಾಭಿನಿರೂಪಣಂ .
 ಪ್ರಧಾನಾರ್ಥಸ್ತು ತದ್ಯುಗ್ಮಕೈಂಕರ್ಯಸ್ಯ ಪ್ರಧಾನತಾ .. 34..
 ಸ್ವದೋಷಾಭ್ಯನುಸಂಧಾನಮನುಸಂಧ್ಯರ್ಥ ಉಚ್ಯತೇ .
 ಏವಮೇವಾನುಸಂಧೇಯಂ ಮೋಕ್ಷಕಾಮೈರಹರ್ದಿವಂ .. 35..

ಅಥ ಚರಮಮಂತ್ರರಹಸ್ಯಂ

ಪೋಕ್ತಾ ವತ್ಸಕ! ಮಂತ್ರರತ್ನವಿವೃತಿಃ ಸನ್ಮಾನಸಾಭೀಷ್ಟದಂ
 ಸದ್ವೇದ್ಯಂ ಸಕೃದಿತ್ಯವೇಹಿ ಚರಮಂ ನಿರ್ಣೀತವಾಕ್ಯಾರ್ಥಕಂ .

ರಾಮೀಯಂ ಹಿ ತದೀಯಮಂತ್ರನಿರತೈರುದ್ಬೋಧನೀಯಂ ಪರಂ
ದ್ವಾತ್ರಿಂಶತ್ಪ್ರಮಿತಾಕ್ಷರಂ ಮನುಪದಂ ದ್ವಯರ್ಧ್ವ ಜಗದ್ವಿಶ್ರುತಂ .. 36..
ಅತ್ರೋಪಾಯಾಂತರಸ್ಯಾಥೋ ನಿವೃತ್ತಿಃ ಪ್ರತಿಪಾದ್ಯತೇ .
ಸಕೃದಿತ್ಯೇವಕಾರೇಣ ತೂಪಾಯನಿರಪೇಕ್ಷತಾ .. 37..
ಪ್ರಪನ್ನಾಯೇತಿಪದತಸ್ತೂಪಾಯಸ್ಥಾನಮುಚ್ಯತೇ .
ಉಪಾಯತ್ವಂ ಭಗವತಸ್ತವೇತಿ ಪದತಸ್ತಥಾ .. 38..
ಅಸ್ಮೀತ್ಯನೇನ ಚೋಪಾಯಸ್ವೀಕಾರಃ ಪ್ರತಿಪಾದ್ಯತೇ .
ಸಮಾಪ್ಯಥೇತಿ ಶಬ್ದೇನ ತೂಪಾಯಾನನ್ಯತೋಚ್ಯತೇ .. 39..
ಚಕಾರತೋಽನುಕ್ತಸಮುಚ್ಯಯಾರ್ಥತೋ ನಿಗದ್ಯತೇ ತ್ವನ್ಯ ಉಪಾಯ ಆತ್ಮವಿತ್ .
ಉಪಾಯಸಂಸೇವ್ಯಧಿಕಾರಿಲಕ್ಷಣಂ ಪದೇನ ವೈ ಯಾಚತ ಇತ್ಯನೇನ ತು .. 40..
ಅಥಾಭಯಮಿತಿಪ್ರಾಪ್ತಿಪ್ರತಿಬಂಧಕವಾರಣಂ .
ಸರ್ವಭೂತೇಭ್ಯ ಇತ್ಯೇವ ಪ್ರಾಪ್ಯಸ್ಯ ಪ್ರತಿಬಂಧಕಂ .. 41..
ದದಾಮೀತಿಪದೇನಾಥೋಪಾಯಸ್ಯ ಸರ್ವಶಕ್ತಿತಾ .
ಏತದಿತ್ಯೇಬಪದತೋಽಸಂಶಯತ್ವಮಿತೀರ್ಯತೇ .. 42..
ವ್ರತಮೇತತ್ಪದೇನಾಥೋ ತದ್ಧಾಡರ್ಯಮಭಿಧೀಯತೇ .
ನಿರ್ಭರತ್ವಾನುಸಂಧಾನಂ ಮಮೇತಿಪ್ರತಿಪಾದ್ಯತೇ .. 43..
ತಾತ್ಪರ್ಯಾರ್ಥೋಽಸ್ಯ ವಿಜ್ಞೇಯಃ ಶರಣ್ಯರುಚಿಸಂಶ್ರಯಃ .
ತತ್ಪ್ರಾಪಕಸ್ವರೂಪಸ್ಯ ವಾಕ್ಯಾರ್ಥೋಽಥ ನಿರೂಪಣಂ .. 44..
ಪ್ರಧಾನಾರ್ಥಃ ಪರೇಶಸ್ಯ ಸ್ವರೂಪಸ್ಯ ನಿರೂಪಣಂ .
ನಿರ್ಭರತ್ವಾನುಸಂಧಾನಮನುಸಂಧ್ಯರ್ಥ ಉಚ್ಯತೇ .. 45..
ಇತಿ ಜಗದ್ಗುರು ಶ್ರೀರಾಮಾನಂದಾಚಾರ್ಯಯತಿರಾಜಪ್ರಣೀತೇ ಶ್ರೀವೈಷ್ಣವಮತಾಬ್ಜಭಾಸ್ಕರೇ
ಜಪ್ಯಾತ್ಮಕ ರಹಸ್ಯತ್ರಯನಿರೂಪಣಾತ್ಮಕೋ ದ್ವಿತೀಯಪ್ರಶ್ನೋತ್ತರಾಖ್ಯೋ
ದ್ವಿತೀಯಃ ಪರಿಚ್ಛೇದಃ .. 2..

Encoded and proofread by Mrityunjay Rajkumar Pandey

Japyatmaka Rahasyatrayanirupanam

pdf was typeset on June 20, 2024

Please send corrections to sanskrit@cheerful.com

